



Batteriji Mibnija minn Mikiel Cachia

Kitba ta' Kan. Rev. Joe Abela

Mexxej Nazzjonali fil-Qawmien kontra l-Francizi

Mingħajr ebda dubju ta' xejn **Mikiel Cachia** (1760 - 1839), Żejtuni, wiehed mill-mexxejja nazzjonali fil-Qawmien kontra l-Francizi, kien wiehed mill-akbar patrijotti li twieldu fiż-Żejtun. Trabba fit-triq illum jisimha Triq Diceta, mal-ġenb tal-Kappella ta' Sant'Anġlu Martri. Intefa' fuq ix-xogħol tal-bini, u fiż-żgħożija tiegħu għen lil missieru fil-bini tan-navi tal-Knisja Parrokkjali. Meta kellu 27 sena, siefer Ruma u Napli fejn kompli l-istudji tiegħu fl-arkitettura. Meta ġie lura Malta, kien għadu żmien il-Kavallieri ta' San Ġwann, ma damx ma akkwista l-fama ta' inġinier militari bl-affari tiegħu. Mhux ta' b'xejn illi malli faqqgħet ir-rewwixta tal-Maltin kontra l-oppressuri Francizi nhar it-3 ta' Settembru, 1798, **iz-Żwieten mill-ewwel għażluh bhala l-konsulent militari tagħhom**. Taht id-direzzjoni tiegħu attackkaw il-polverista ta' Bormla u rebhu t-Torri ta' San Tumas, Wied il-Għajn, minn idejn il-Francizi. Wara li organizza d-difiża taż-Żejtun, **Mikiel Cachia** bena numru ta' batteriji biex jiddefendi l-kampanja minn xi attack tal-Francizi, li l-Maltin kien irnexxielhom jasseddjaw fil-Furjana, il-Belt Valletta, il-Kottonera, u l-Forti Tigné u Forti Manoel. Bagħat liż-Żwieten Dun Salv Montebello u Vincenzo Borg iġibu l-ikel minn Sqallija. Cachia nħatar rappeżentant Iz-Żejtun fil-Kungress Nazzjonali mwaqqaf minn Alexander Ball. Wara li l-Francizi tkeċċew minn Malta, fl-1801 ingħata l-midalja tad-deheb "**Petrie Libertè**", bhala gratitudni għas-sehem li ta fir-rebħa. Fid-9 ta' Novembru tal-istess sena, tela' l-Ingilterra bhala membru tad-delegazzjoni li talbet l-indipendenza għall-Gzejjer Maltin. Wara dam is-snin jgħix fil-Belt Valletta mpjegat tal-Gvern Inġliż u hażżeż il-pjanti tal-ġonna li Ball bena għall-mexxejja Maltin. Kellu tifel li sar saċerdot. Miet fiż-Żejtun nhar l-24 ta' Jannar, 1839.

Jieqaf il-Bini tal-Fortizzi

L-aħħar għoxrin sena tal-Ordni ta' San Ġwann hawn Malta kien żmien diffiċli għall-industrija tal-bini tal-fortizzi f'Malta. L-Ordni kienet tilfet hafna mid-

dhul finanzjarju tagħha fir-Rivoluzzjoni Franciża u naqqset hafna x-xogħol tal-bini f'Malta. Inbena biss, fil-fatt, Torri Tigné. Mat-tkeċċija minn Malta tal-Ordni mill-Francizi waqaf il-bini kollu, mal-miġja tal-Inġliżi fost il-Maltin, li hafna minnhom kienu mpjegati fil-kostruzzjoni, reġgħet twieldet it-tama li jergħu jinholqu l-impjiegi. Izda, sfortunatament mhux hekk ġara. Meta Malta għaddiet għal kollox f'idejn l-Inġliżi mat-Trattat ta' Pariġi, **ma kien hemm l-ebda skop għalfejn jiżdiedu l-fortizzi f'Malta**. Il-Kavallieri kienu bnew biżżejjed! Għall-perjodu ta' mhux anqas minn 60 sena, ma nħass l-ebda bżonn ta' bini ta' fortizzi oħra. Hekk hafna mill-bennejja Maltin u l-imghallmin (capomastri) tagħhom sfaw bla xogħol. Izda mhux kollox ġara f'daqqa!

Imghallmin Maltin iżommu hajja s-sengħa tal-bini

Wara l-waqfien tat-tradizzjoni tal-bini fi żmien l-Ordni tal-Kavallieri, kienu l-"capomastri" u l-bennejja Maltin li, għal ftit taż-żmien, żammew hajja s-sengħa tal-bini. **Dawn il-haddiema u mghallmin Maltin urew il-kapaċità tagħhom matul is-sentejn li l-patrijotti Maltin żammew lit-Truppi Francizi assedjati wara s-swar u fil-fortizza mibnija mill-Kavallieri**. U aktar tard, meta l-Francizi tkeċċew mill-Gzejjer Maltin, dawn l-imghallmin sabu xogħol fil-proġetti pubbliċi mibdija mill-Gvern Inġliż. Il-kapaċità ta' dawn in-nies mill-ewwel ġibdet l-attenzjoni tal-qawwiet militari Inġliżi. Fis-sena 1799, il-General Inġliż Graham kiteb lis-superjuri tiegħu fl-Ingilterra, fejn tagħhom tagħrif dwar il-fortizzi mibnija prinċipalment minn imghallmin Maltin. Kienu l-Inġliżi lil Matteo Bonairo hatruh bhala assistent inġinier. U **Mikiel Cachia** kellu hafna xogħol bhala "**capomastro**" fil-kostruzzjoni tad-difiża Maltin kontra l-Francizi. Cachia kien wiehed mill-aktar arkitetti Maltin magħrufa ta' żmien, u kien saħansitra serva ta' ajjutant tal-Kavallieri kmandant tal-milizja iż-Żejtun fi żmien l-Ordni.

Battalji mibnija minn Cachia

Fi żmien ir-rewwixta, Cachia bena l-batteriji Maltin **Tal-Borġ** (Rahal Ġdid), **Kordin**, **il-Marsa**, **Santu Rokku**, **Żabbar** u **iz-Żejtun** (tas-Salib u tal-Caspio),



bhala parti mid-difiża semi-ċirkulari li kienet iddawwar f'morsa lit-truppi Franciżi fl-ibliet. Din id-difiża Maltija kienet tkompli fuq in-naha l-oħra tal-Port ta' Marsamxett, bil-batteriji tas-Samra, faċċata tal-Bombi, Sqaq Ciappara, Ta' Dokini, Ghemmuna, Imrabat, Tat-Twila, Ghargha, sakemm iċ-ċirku kien jispiċċa bil-batterija ta' Qala Lemli, faċċata ta' Torri Tignè okkupat mill-Franciżi. Dawn il-batteriji kienu kollha mibnija jharsu direttament lejn il-qawwiet Franciżi difiżi mis-swar mibnija ironikament mill-Maltin stess fi żmien l-Ordni tal-Kavallieri. **Dan il-batteriji kienu magħqudin bejniethom permezz ta' hajt rinforzat bil-ġebel mill-hitan tas-sejjieh.**

Batteriji f'saħħithom


Forsi wiehed jaħseb li dawn il-batteriji kienu xi haġa ta' kafkaf, bla ebda valur militari serju. Izda dan ma kienx il-kas. Biżżejjed ngħidu li kienu huma, u l-kuraġġ tas-soldati Maltin, mghejjuna minn forzi barranin, li żammew għal sentejn shaħ lis-soldati Franciżi magħluqa wara s-swar. **Fil-fatt kienu jixhtu lill-mezzi ta' difiża mibnija snin qabel fiż-żmien il-Kavallieri matul ix-xtut tal-Gżejjer Maltin.** Ma kinux xi torrijiet kbar u mastiċċi bhal, ngħidu ahna t-Torrijiet ta' San Luċjan u San Tumas, izda kienu mezzi ta' difiża aktar baxxi, bil-parapetti tagħhom b'saħħithom u art taht il-kanuni fformata minn ġebel tal-qawwi. Il-hitan tagħhom faċċata tal-ghadu Franciż kienu gholja biżżejjed biex warajhom jistkennu s-soldati Maltin, u kellhom fethiet (lambużuni) għal madwar tliet kanuni kull wiehed. Veru li fuq wara, in-naha li thares lejn il-kampanja Maltija, kienu pjuttost miftuħin, izda difiża fuq din in-naha ma kellhomx bżonn, għaliex ma kinux jistennew attacki minn din in-naha. Il-Franciżi ftit li xejn ippruvaw johorġu mis-swar, u meta ppruvaw tant sabu oppożizzjoni mill-Maltin, li malajr kellhom jirtiraw għal wara s-swar. Kull batterija, fil-wesgħa wara l-kanuni, kellha magazin għall-munizzjon u

kenn għas-soldati, **“magazin sotteraneo coperto con troglio a prova di bomba”**. Dan il-magazin taht l-art kien imwaqqaf mod sod bi still li l-Maltin isejhulu “dahar ta' hmar” (**barrel vault**). Xi whud minn dawn il-magazin kienu kbar biżżejjed li f'kull wiehed minnhom setghu jistkennu madwar mitt suldat Malti! Ċerti kwadri mpittra minn Antonio Grech juri li fuq il-parapetti u s-soqfa tal-magazin kienu jifirxu saffi ta' hamrija hamra għal aktar protezzjoni, u biex fil-kas li jintlaqtu b'xi bomba tal-ghadu, il-ġebel tagħhom ma jifarrakx b'konsegwenza li joqtol jew li jferi xi suldat Malti.

Cachia fi żmien l-Ingliżi

Fi żmien l-Ingliżi, Antonio Cachia ġie mahtur “Capo Mastro delle Opera Pubbliche”, impjeg li jixbah dak ta' Direttur tax-Xoghlijiet Pubbliċi ta' żmienna. **Mikiel Cachia nhatar “Capo Mastro dei Beni Rustici”**. Matteo Bonairo nhatar “Soprastarte alle strade” u Clementi Mifsud “Soprastante alle moli”. L-Ingliżi waqqfu **“Public Property Board”** biex tamministra l-artijiet li qabel kienu tal-Kavallieri u tiegħu hsieb l-infrastuttura. **Iż-Żejtuni Mikiel Cachia nhatar membru ta' dan il-kumitat** fis-sena 1803 bir-responsabbiltà li jiehu hsieb l-akwadotti pubbliċi. Fis-sena 1805 hu kien **“perito”** u **“agrimensore”**, u kien jiffirma ta' **arkitett** jew **“geometra”**, skont ix-xogħol li kien ikun għamel.

Nota: Dan l-istudju hu bbażat fuq il-ktieb ta' Dr Stephen Spiteri.



Disinn ta' Stephen Spiteri